

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಶೇಷಪದ್ಧತಿಃ ತ್ರಯೋವಿಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಶೇಷಪದ್ಧತಿಃ ತ್ರಯೋವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸೃಷ್ಟಾಂ ಭೂಮಾವನಂತೇನ

ನಿತ್ಯಂ ಶೇಷಸಮಾಧಿನಾ |

ಅಹಂ ಸಂಭಾವಯಾಮಿ ತ್ವಾಂ

ಆತ್ಮಾನಮಿವ ಪಾದುಕೇ ! || 23.1 ||

ಪದ್ಮಾಭೋಗಾತ್ ಪಾದುಕೇ ! ರಂಗಭರ್ತುಃ

ಪಾದಸ್ಪರ್ಶಾದ್ಭೋಗಮನ್ಯಂ ಪ್ರಪಿತೋಃ |

ಶೇಷಸ್ಯೈಕಾಂ ಭೂಮಿಕಾಮಬ್ರವೀತ್ ತ್ವಾಂ

ಆಚಾರ್ಯಾಣಾಮಗ್ರಣೀರ್ಯಾಮುನೇಯಃ || 23.2 ||

ಶೇಷತ್ವಮಂಬ ! ಯದಿ ಸಂಶ್ರಯತಿ ಪ್ರಕಾಮಂ

ತ್ವದ್ಭೂಮಿಕಾಂ ಸಮಧಿಗಮ್ಯ ಭುಜಂಗರಾಜಃ |

ತ್ವಾಮೇವ ಭಕ್ತಿವಿನತೈರ್ವಹತಾಂ ಶಿರೋಭಿಃ

ಕಾಷ್ಠಾಂ ಗತಂ ತದಿಹ ಕೇಶವಪಾದರಕ್ಷೇ ! || 23.3 ||

ಮಾ ಭೂದಿಯಂ ಮಯಿ ನಿಷಣ್ಣಪದಸ್ಯ ನಿತ್ಯಂ

ವಿಶ್ವಂಭರಸ್ಯ ವಹನಾದ್ವ್ಯಥಿತೇತಿ ಮತ್ವಾ |

ಧತ್ತೇ ಬಲಾಭ್ಯಧಿಕಯಾ ಮಣಿಪಾದುಕೇ ! ತ್ವಂ

ಶೇಷಾತ್ಮನಾ ವಸುಮತೀಂ ನಿಜಯೈವ ಮೂರ್ತ್ಯಾ || 23.4 ||

ತತ್ತಾದೃಶಾ ನಿಜಬಲೇನ ನಿರೂಢಕೀರ್ತಿಃ
 ಶೇಷಸ್ತವೈವ ಪರಿಣಾಮವಿಶೇಷ ಏಷಃ |
 ರಾಮೇಣ ಸತ್ಯವಚಸಾ ಯದನನ್ಯವಾಹ್ಯಾಂ
 ವೋಢುಂ ಪುರಾ ವಸುಮತೀಂ ಭವತೀ ನಿಯುಕ್ತಾ || 23.5 ||

ಶೇಷತ್ವಸೀಮನಿಯತಾಂ ಮಣಿಪಾದರಕ್ಷೇ !
 ತ್ವಾಮಾಗಮಾಃ ಕುಲವಧೂಮಿವ ಬಾಲಪುತ್ರಾಃ |
 ತ್ವದ್ರೂಪಭೇದಶಯಿತಸ್ಯ ಪರಸ್ಯ ಪುಂಸಃ
 ಪಾದೋಪಧಾನಶಯಿತಾಮುಪಧಾನಯಂತಿ || 23.6 ||

ಭರತಶಿರಸಿ ಲಗ್ನಾಂ ಪಾದುಕೇ ! ದೂರತಸ್ತ್ವಾಂ
 ಸ್ವತನುಮಪಿ ವವಂದೇ ಲಕ್ಷ್ಮಣಃ ಶೇಷಭೂತಃ |
 ಕಿಮಿದಮಿಹ ವಿಚಿತ್ರಂ ನಿತ್ಯಯುಕ್ತಃ ಸಿಷೇವೇ
 ದಶರಥತನಯಃ ಸನ್ ರಂಗನಾಥಃ ಸ್ವಮೇವ || 23.7 ||

ಭೂಯೋಭೂಯಃ ಸ್ತಿಮಿತಚಲಿತೇ
 ಯಸ್ಯ ಸಂಕಲ್ಪಸಿಂಧೌ
 ಬ್ರಹ್ಮೇಶಾನಪ್ರಭೃತಯ ಇಮೇ
 ಬುದ್ಬುದತ್ವಂ ಭಜಂತಿ |
 ತಸ್ಯಾನಾದೇರ್ಯುಗಪರಿಣತೌ
 ಯೋಗನಿದ್ರಾನುರೂಪಂ
 ಕ್ರೀಡಾತಲ್ಪಂ ಕಿಮಪಿ ತನುತೇ
 ಪಾದುಕೇ ! ಭೂಮಿಕಾನ್ಯಾ || 23.8 ||

ಅಹೀನಾತ್ಮಾ ರಂಗಕ್ಷಿತಿರಮಣಪಾದಾವನಿ ! ಸದಾ
 ಸತಾಮಿತ್ಥಂ ತ್ರಾಣಾತ್ ಪ್ರಥಿತನಿಜಸತ್ಯತ್ವವಿಭವಾ |
 ಅವಿದ್ಯಾಯಾಮಿನ್ಯಾಃ ಸ್ಪೃಶಸಿ ಪುನರೇಕಾಹಪದವೀಂ
 ಕ್ರತೂನಾಮಾರಾಧ್ಯಾ ಕ್ರತುರಪಿ ಚ ಸರ್ವಸ್ತ್ವಮಸಿ ನಃ || 23.9 ||

ಬಹುಮುಖಭೋಗಸಮೇತ್ಯೈಃ
ನಿರ್ಮುಕ್ತತಯಾ ವಿಶುದ್ಧಿಮಾಪನ್ನೈಃ |
ಶೇಷಾತ್ಮಿಕಾ ಪದಾವನಿ !
ನಿಷೇವ್ಯಸೇ ಶೇಷಭೂತೈಸ್ತ್ವಂ || 23.10 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಶೇಷಪದ್ಧತಿಃ ತ್ರಯೋವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||